



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
ANTON DEPASQUALE**

**ONOR. IMHALLEF
ALBERT J. MAGRI**

Seduta tas-27 ta' Mejju, 2005

Appell Civili Numru. 1415/1995/1

Nicholas, Joseph u Michael ahwa Cutajar

v.

**Salvu Cutajar u ghal kull interess li jista'
jkollhom Peter Paul Cutajar u Francis Cutajar**

Il-Qorti:

Preliminari:

B'citazzjoni prezentata quddiem il-Prim Awla tal-Qorti Civili fl-10 ta' Ottubru, 1995 l-atturi ppremettew illi huma, flimkien mal-konvenuti ghamlu xogholijiet ta' "*demolition*

and excavation at Tikka Flats, Main Street, St. Julians"; illi l-konvenut Salvu Cutajar amministra tali xogholijiet u rcieva l-flus ghan-nom tas-socji ghall-imsemmija xogholijiet; illi ghalkemm interpellat il-konvenut Salvu Cutajar baqa' ma ta l-ebda rendikont tal-gestjoni tieghu u tal-flus li hu rcieva ghan-nom tas-socji kif premiss; ghalhekk talbu li dik il-Qorti:-

1. tikkundanna lill-Salvu Cutajar jaghti rendikont shih u fidil tal-gestjoni ossia amministrazzjoni tieghu kif premiss, u dana fi zmien qasir u perentorju li jigi lilu prefiss;
2. in difett, jigu awtorizzati l-atturi jiffissaw huma stess l-ammont dovut lil kull wiehed minnhom, bil-gurament taghhom.

Bl-ispejjez, inkluzi dawk ta' l-ittra bonarja datata l-1 ta' Settembru 1995, kontra l-konvenuti ngunti personalment ghas-subizzjoni.

B'nota pprezentata fis-6 ta' Marzu 1996 l-konvenut Salvu Cutajar eccepixxa:-

1. Illi d-domandi attrici huma nfondati fil-fatt u fid-dritt stante li l-konvenut Salvu Cutajar amministra xogholijiet u rcieva flus bhala kuntrattur tas-Sinjuri (sinjuri) Lowell liema persuni kienu inkarigawh f'ismu proprju u mhux bhala socju ta' l-atturi biex jaghmel xogholijiet ta' *demolition and excavation* fuq Tikka Flats, Main Street, San Giljan, proprjeta` taghhom, kif jidher fl-anness Dokument markat SC1 u li ghalhekk ma kellu l-ebda obbligu li jaghti rendikont ta' l-amministrazzjoni u tal-flus li huwa rcieva ghal dan l-imsemmi kuntratt.
2. Illi fit-tieni lok l-atturi kienu gew imqabb(d)a jaghmlu xogholijiet mill-konvenut Salvu Cutajar, ta' liema xogholijiet gew debitament imhallsa mill-istess konvenut u dan wara li kienu tnaqqsu xi pagamenti fuq xoghol iehor li l-partijiet stess kienu qieghdin jaghmlu fuq post iehor fil-Belt Valletta u infatti l-eccipjent qassam bejn l-ahwa kollha, inkluzi l-atturi, il-bilanc ta' LM2200 moghti lilu mis-Sur Lowell fil-15 ta' Settembru 1995.

Is-sentenzi appellati.

F'dawn il-proceduri nghataw zewg sentenzi. Wahda fis-16 ta' Novembru, 2001 li permezz taghha l-Prim Awla tal-Qorti Civili, wara li cahdet l-eccezzjonijiet tal-konvenut Salvu Cutajar, laqghat l-ewwel talba attrici u tat lill-konvenut zmien ta' xahar biex jaghti kont tad-dhul mix-xoghol ta' twaqqiegh u skavar fis-sit ta' Tikka Flats, fi Triq il-Kbira, San Giljan, u tan-nefqa fuq l-istess xoghol, b'ordni li l-kont kellu jaghti t-taghrif kollu li jrid l-Artikolu 390 tal-Kodici ta' Organizzazzjoni u Procedura Civili. Dak inhar il-kawza giet differita ghall-ezami tal-kont u, jekk ikun il-kaz, sabiex jinghata provvedimenti dwar it-tieni talba ta' l-atturi u dwar l-ispejjez.

Fis-sentenza moghtija fil-31 ta' Mejju, 2002 il-Qorti Civili Prim Awla, kkonstatat li l-konvenut ma kienx ottempera ruhu mas-sentenza tas-16 ta' Novembru, 2001 billi "*ma jistax jitqies illi ta' kont shih u fidili ta' l-amministrazzjoni tieghu.*" Ghalhekk dik il-Qorti ghaddiet biex tipprovdi fuq it-tieni talba attrici billi tat lill-atturi s-setgha illi jispecificaw, bil-gurament taghhom, is-somma li ghandhom jiehdu mix-xoghol tat-twaqqiegh u skavar fis-sit ta' *Tikka Flats*, fi Triq il-Kbira, San Giljan u dana permezz ta' nota fir-registru fi zmien xahar mid-data tas-sentenza u b'notifika lill-konvenuti. Inltre dik il-Qorti kkundannat lill-konvenut Salvu Cutajar ihallas l-ispejjez gudizzjarji.

Fis-sentenza tas-16 ta' Novembru, 2001 (fol. 194), liema sentenza tikkoncerna l-ewwel talba attrici, il-Prim Awla tal-Qorti Civili ghamlet is-segwenti konsiderazzjonijiet:
"Ma hux kontestat illi l-partijiet flimkien kienu ghamlu xi xogholijiet, fosthom xogholijiet ta' twaqqiegh u skavar, fuq is-sit ta' *Tikka Flats*, fi Triq il-Kbira, San Giljan. Il-konvenut Salvu Cutajar izda qieghed ighid illi l-kuntratt kien tieghu u l-atturi kienu biss impjegati mieghu jew sub-kuntratturi tieghu, u illi tax-xoghol li ghamlu hallashom; l-atturi qeghdin ighidu illi x-xoghol ghamluh flimkien bi shab, bil-hsieb li jaqsmu ndaqs, u illi, ghalkemm Salvu Cutajar kien ha hsieb ir-relazzjonijiet mas-sidien, il-kuntratt ma kienx tieghu wahdu izda taghhom ilkoll, skond il-prassi li biha jimxu l-partijiet, li huma lkoll ahwa.

“L-atturi xehdu illi, ghalkemm kull wiehed mill-partijiet jahdem ghal rasu fix-xoghol tal-gebel, meta xi wiehed minnhom kien ikollu xi bicca xoghol li tkun kbira wisq ghal wiehed wahdu, kien isejjah mieghu xi wiehed jew aktar minn hutu, skond il-bzonn u skond l-impenji ta' l-ohrajn, u dawk li jiehdu sehem fix-xoghol jaqsmu l-qliegħ f'ishma ndaqs.

“Minkejja dak li jghid fl-eccezzjonijiet tieghu, il-konvneut jaqbel illi tassew il-partijiet kienu jahdmu flimkien u illi jaqsmu l-qliegħ f'ishma ndaqs bejniethom. Dan jidher car minn dak li xehed il-konvenut waqt il-kontro-ezami li sarlu fis-seduta tas-26 ta' Frar 2001:

“Mistoqsija: Imma fl-arrangement intern ta' bejniethom tkunu bi shab?

Twegiba: Imbagħad inkunu shab.

Mistoqsija: Tkunu bi shab?

Twegiba: Mhux inkunu bi shab; naqsmu, naqsmu. Ghax hu jista' jghidli – inkunu f'nofs ta' xogħol – ighidli “jiena minix gej izjed”.

Mistoqsija: Iva, imma jigifieri x-xogħol li jkun lahaq sar, taqsmu dak il-valur tax-xogħol li jkun lahaq sar?

Twegiba: Naqsmu, ezatt, iva.¹”

“Aktor ‘il quddiem kompli jwiegeb hekk:

“Mistoqsija: Pero` inti ghidtilna wkoll illi x-xogħol jinhadem bi shab, jigifieri kulhadd jippartecipa safejn –

Twegiba: Iva, li jkun hemm jinqasam ma' l-ahwa.

Mistoqsija: Ezatt. Issa, x'gara fil-kaz tax-xogħol ta' skavar u pedamenti? L-istess haga?

Twegiba: Iva, mela.

“Il-fatt illi fuq il-kuntratt t'appalt ma' terzi deher il-konvenut biss ma jibdix ir-relazzjoni interna bejn il-partijiet, li aktar tixbah relazzjoni ta' shab *unius rei* kif qalu l-atturi milli relazzjoni ta' sub-appalt jew impieg kif ighidu l-eccezzjonijiet.

¹ Fol. 181 et seq.

“Ghalhekk, il-konvenut, meta amministra l-appalt u dahhal il-flus, ma kienx qiegħed jamministra biss hwejgu u flusu, izda wkoll dawk ta' shabu. Ta' din l-amministrazzjoni għandu jagħti kont.”

It-tieni sentenza u cioe` dik mogħtija fil-31 ta' Mejju 2002 tikkoncerna t-tieni talba attrici. Fis-sentenza fuq citata u cioe` dik tas-16 ta' Novembru, 2001 il-konvenut kien ingħata ordni biex jipprepara rendikont a tenur ta' l-Art. 390 tal-Kap 12 tal-Ligijiet ta' Malta. It-tieni talba attrici trid li, f'kaz li l-konvenut jonqos milli jagħti l-imsemmi rendikont ta' l-amministrazzjoni tieghu, il-Qorti tagħti lill-atturi s-setgha li jiffissaw huma stess, bil-gurament tagħhom, l-ammont li għandu jingħata lil kull wieħed minnhom.

Jirrizulta li, wara l-ordni mogħti bis-sentenza tas-16 ta' Novembru, 2001, il-konvenut Salvu Cutajar ipprezenta kont b'nota tat-3 ta' Dicembru, 2001 u, sussegwentement, issejjah biex jixhed u jkompli jfisser il-kont fl-14 ta' Mejju 2002. Izda l-ewwel Qorti osservat li *“Mix-xieħda tal-konvenut (liema xieħda ma tinstabx in atti) hareg illi l-kont mogħti minnu ma kienx “tad-dhul mix-xogħol tat-twaqqiegh u skavar tas-sit ta' Tikka Flats, fi Triq il-Kbira, San Giljan u tan-nefqa fuq l-istess xogħol” – kif riedet is-sentenza tas-16 ta' Novembru 2001 – għax il-konvenut, biex jasal għall-bilanc, naqqas ukoll infieq illi ma kellu x'jaqsam xejn max-xogħol li tieghu kellu jagħti l-kont, u hekk għamel tnaqqis li ma kellux isir.”* Dik il-Qorti għalhekk osservat illi l-konvenut *“ma jistax jitqies illi ta' kont shih u fidil ta' l-amministrazzjoni tieghu.”*

L-appell tal-konvenut.

Il-konvenut Salvu Cutajar hass ruħu aggravat bis-sentenzi fuq imsemmija u għalhekk, b'rikors ipprezentat quddiem din il-Qorti fid-29 ta' Lulju, 2002 talab li, għar-ragunijiet hemm mogħtija, din il-Qorti tirrevoka s-sentenzi mogħtija mill-Ewwel Onorabbli Qorti fis-16 ta' Novembru 2001 u fil-31 ta' Mejju 2002 fis-sens illi, filwaqt li tilqa' l-eccezzjonijiet tieghu, tichad it-talbiet attrici bl-ispejjez taz-zewg istanzi kontra l-atturi appellati.

B'risposta pprezentata fit-8 ta' Lulju, 2002 l-atturi appellati Joseph u Michael, ahwa Cutajar, talbu li l-appell interpost mill-konvenut Salvu Cutajar ghandu jigi michud u b'hekk jigu kkonfermati s-sentenzi appellati bl-ispejjez taz-zewg istanzi kontra l-konvenut appellant. Jigi osservat li b'nota konguntiva tal-4 ta' Lulju 2002 Nicholas Cutajar ceda l-atti tal-kawza fil-konfront ta' Salvatore Cutajar.

Ikkunsidrat:

Bis-sentenza tas-16 ta' Novembru, 2001 il-konvenut Salvu (Salvatore) Cutajar gie kundannat jaghti kont tad-dhul u hrug mix-xoghol rizultanti mit-twaqqiegh u skavar fis-sit ta' Tikka Flats fi Triq il-Kbira, San Giljan inkwantu l-ewwel Qorti laqghat l-ewwel talba attrici billi rriteniet li fl-amministrazzjoni ta' dan l-appalt u inkass ta' flus il-konvenut ma kienx qieghed jamministra biss hwejjgu u flusu, izda wkoll dawk ta' shabu.

Wara li giet pronuznjata din is-sentenza jidher li l-konvenut ottempera ruhu ma' l-ordni tal-Qorti billi, b'nota ipprezentata fit-3 ta' Dicembru, 2001 – cioe` entro t-terminu ta' xahar moghti fl-imsemmija sentenza – huwa pprezenta rendikont kif ordnat lilu fl-imsemmija sentenza. B'dan il-mod il-konvenut, kif sewwa osservaw l-atturi appellati fir-risposta taghhom, jidher li qaghad ghal dak li gie deciz fis-sentenza billi kien qed jirrikonoxxi li dak li ddecidiet l-ewwel Qorti fl-imsemmija sentenza kellu mill-veru. Ghalhekk, skond ma jipprovdi l-Artikolu 228 (1) tal-Kap 12 tal-Ligijiet ta' Malta, l-appell tieghu mis-sentenza preliminari huwa inammissibbli u dana anke jekk, sussegwentement, l-ewwel Qorti ddikjarat li dan il-kont ma kienx wiehed shih u fidili. Tali dikjarazzjoni ta' l-ewwel Qorti, liema dikjarazzjoni ser tigi kunsidrata taht it-tieni aggravju tal-konvenut appellant, ma tnaqqas xejn mill-akkwiexxenza li tirrizulta bil-prezentata ta' l-imsemmi rendikont da parti tal-konvenut.

L-Artikolu 228(1), hawn fuq imsemmi, infatti jghid li *"M'hemmx appell mis-sentenzi moghtija fuq ammissjoni tat-talba jew minn sentenzi li l-parti taccetta bir-rinunzja ghall-appell jew billi toqghod ghal dak li tkun qatghat is-*

sentenza.” Bil-prezentata tar-rendikont il-konvenut kien qiegħed proprju joqghod għal dak li qatgħat is-sentenza. Isegwi li dan l-appell mhux ammissibbli u għalhekk din il-Qorti ser tastjeni milli tieħu konjizzjoni ulterjuri tiegħu.

Ikkunsidrat:

Fl-appell tiegħu mis-sentenza tal-31 ta' Mejju 2002 il-konvenut Salvu Cutajar qed ighid li l-ewwel Qorti kienet skorretta meta ddikjarat li l-konvenut ma kienx ta' kont shih u fidili ta' l-amministrazzjoni tiegħu, billi fl-ewwel lok qed jigi osservat li dak li gie prezentat bin-nota tat-3 ta' Dicembru, 2001 kien gust “*ghax kien (jirrapresenta) id-dhul u l-hrug kollu li huwa għamel fil-prezenza ta' huh Michael.*” Fit-tieni lok qed jigi rilevat li fl-akkoljiment tat-tieni talba l-Qorti kienet skorretta billi dan kien proceduralment inammissibbli nkwantu malli gie prezentat il-kont skond kif ordnat fis-sentenza, kien jispetta lill-atturi li jopponu għalih permezz ta' citazzjoni kif dispost fl-Artikolu 392 tal-Kap 12 tal-ligijiet ta' Malta.

Fl-Artikoli 389 *et sequitur* tal-Kap 12 tal-Ligijiet ta' Malta hemm stabilit dak li huwa meħtieġ meta ssir talba gudizzjarja għall-ghoti ta' rendikont u għal-likwidazzjoni ta' frottijiet. Bħala regola generali huwa previst li kull min hu obligat li jagħti kont għandu jipprezentah bid-dokumenti kollha li jiggustifikawh. L-Artikolu 390 inoltre jiddisponi li tali kont għandu jkun fih tifsira cara tal-hwejjeg li tagħhom għandu jingħata kont, il-partiti tad-dhul, il-partiti tan-nefqa u l-bilanc li għad irid jidhol u l-hwejjeg li għandhom jittieħdu lura. Finalment jingħad li dak il-kont għandu jagħlaq b'rijassunt. Imbagħad l-Artikolu 392 jipprovdi li “*Meta l-parti, li lilha jingħata l-kont, tkun trid tattakka dak il-kont, għandha tagħmel l-oppozzjoni tagħha billi ssemmi l-partiti li tkun trid topponi, bil-mezz ta' citazzjoni kontra l-parti kuntrarja.*”

Meta l-parti li tkun giet ordnata, skond is-sentenza, li tipprezenta kont, tonqos li tagħmel dan fi zmien stabbilit, il-Qorti tista', skond is-subartikolu (1) ta' l-Artikolu 394 “*tippermetti lill-parti li tkun talbet il-kont li tispecifica, imqar b'gurament, is-somma li għandha tingħata.*” Mentri fis-

subartikolu (2) ta' l-istess artikolu huwa provdut li “*Jekk il-parti li lilha jinghata l-kont, ma taghmel ebda oppozizzjoni ghalih bhal ma jinghad fl-Artikolu 392, il-Qorti tista', fuq talba tal-parti l-ohra, tapprova l-kont.*”

Minn dan jidher li meta l-parti, li tkun giet ordnata tipprezenta rendikont, tottempera ruhha mas-sentenza preliminari, il-kwistjoni quddiem il-Qorti ghandha tieqaf hemm u l-Qorti tal-prim istanza la ghandha tippronunzja ruhha fuq dak il-kont - salv kull pronunzjament li jista' jinghata dwar jekk dan jkun sar skond il-ligi - u anqas u anqas ma ghandha tghaddi biex tippronunzja ruhha fuq it-talba alternattiva. Dan l-istat infatti huwa rifless fil-mod kif giet redatta c-citazzjoni billi hemm huwa previst li l-akkoljiment tat-tieni talba ghandu jsegwi n-nuqqas tal-konvenut li jottempera ruhu ma' l-ordni li jista' jinghata a tenur ta' l-ewwel talba kif formulata. Ghalhekk la darba jinghata kont dik il-Qorti mhux tenuta taghmel ezami tal-kont billi dan jispetta lil Qorti ohra fi proceduri appoziti – dan billi l-proceduri odjerni mhux intizi sabiex issir revizjoni ta' rendikont. B'dana kollu tista' biss dik il-Qorti tghaddi biex tippronunzja ruhha fuq it-tieni talba, minkejja li jkun gie prezentat kont, jekk l-istess kont (a) ma jkunx inghata fit-terminu prestabbilit jew (b) jekk ma jissodisfax ir-rekwiziti kollha kontemplati fl-Artikolu 390 fuq citat. Cirkostanzi li, mid-dicitura tat-tieni sentenza appellata, ma jirrikorru.

Infatti fis-sentenza taghha tal-31 ta' Mejju, 2002 il-Prim Awla tal-Qorti Civili ma irrilevat ebda nuqqas fit-termini ta' l-Artikoli 389 u 390 tal-Kap 12 fil-kont ipprezentat mill-konvenut Salvu Cutajar. Hija skartat l-istess kont bhala wiehed mhux “shih u fidili ta' l-amministrazzjoni” mizmuma mill-konvenut, billi, kif jinghad fl-istess sentenza, “*il-konvenut, biex jasal ghall-bilanc, naqqas ukoll infieq illi ma kellu xejn x'jaqsam max-xoghol li tieghu kellu jaghti l-kont, u hekk ghamel tnaqqis li ma kellux isir.*” Issa apparti li x-xiehda ta' Salvu Cutajar tal-14 ta' Mejju, 2002, li ghalha ssir referenza fis-sentenza appellata, ma tinstabx fil-process, ma jirrizultax li l-atturi b'xi mod, anke jekk mhux bil-mezz ta' citazzjoni kif previst fl-Artikolu 392 fuq imsemmi, oggezzjonaw ghall-kont prezentat. Infatti

jirrizulta li fl-udjenza tal-11 ta' Jannar, 2002 l-atturi llimitaw ruhhom li jitolbu zmien "*sabiex jezaminaw il-kontijiet esebiti mill-konvenuti.*" U, ghalkemm f'dik l-udjenza l-Qorti laqghat it-talba u l-kawza giet differita ghall-14 ta' Meju, 2002 biex "*il-partijiet jaghmlu l-osservazzjonijiet taghhom dwar ir-rendikont*", ma jirrizultax li fid-differiment saru xi osservazzjonijiet. Dan l-aggravju ta' l-appellant ghalhekk huwa gustifikat.

Ghar-ragunijiet fuq moghtija din il-Qorti fl-ewwel lok tiddikjara l-appell mis-sentenza tas-16 ta' Novembru 2001 bhala proceduralment inammissibbli u ghalhekk tastjeni milli tiehu konjizzjoni tieghu. Fit-tieni lok tilqa' l-appell ta' l-istess Salvu Cutajar inkwantu dan jirrifera ghas-sentenza tal-31 ta' Meju, 2002 u konsegwentement thassar u tirrevoka l-istess sentenza. L-ispejjez taz-zewg istanzi ghandhom jigu sopportati kwantu ghal nofs minn Joseph u Michael, ahwa Cutajar, solidament bejniethom, u r-rimanti nofs minn Salvu Cutajar, b'dan ukoll li l-ispejjez kollha ta' Nicholas Cutajar, kemm tal-prim istanza kif ukoll ta' din l-istanza, ghandhom jigu sopportati minn Salvatore Cutajar konformement man-nota ta' cessjoni tal-4 ta' Lulju, 2002.

< Sentenza Finali >

-----TMIEM-----